

# PJAN TA' HIDMA GHALL-VOKAZZJONIJIET SAĊERDOTALI FID-DJOĊESI TA' GHAWDEX

## Introduzzjoni

Kull vokazzjoni hija don ta' Alla lill-Knisja tiegħu. Fost il-vokazzjoni kollha, dik għall-hajja saċerdotali għandha post importanti fil-hajja tal-Knisja għaliex “bis-sagrament tal-Ordni l-Presbiteri jingħatalhom xebh ma' Kristu Saċerdot, bħala ministri tar-Ras u kooperaturi tal-ordni tal-isqfijiet, għat-tiswir u l-bini tal-gisem kollu ta' Kristu li hu l-Knisja.”<sup>1</sup> “Il-vokazzjonijiet saċerdotali huma l-frott tal-azzjoni tal-Ispirtu s-Santu fil-Knisja”.<sup>2</sup>

Il-Knisja f'Għawdex tagħraf id-don ta' għadd kbir ta' saċerdoti li matul is-snin hi rċeviet mingħand Alla, u tibqa' rikonoxxenti għall-gid kollu li l-Mulej għoġbu jsawwab fuq il-poplu tiegħu permezz tagħhom, mhux biss fi gżiritna imma wkoll f'artijiet oħra fejn dawn qdew il-missjoni tagħhom. B'sens ta' gratitudni lejn Sid il-Ħsad, u fl-istess ħin b'sens ta' responsabbiltà lejn il-poplu ta' Alla, lejn is-soċjetà ta' gżiritna u l-htiġijiet tal-Knisja universali, hija thares 'il quddiem u tibqa' tagħmel minn kollox biex tippromwovi l-vokazzjonijiet għall-hajja saċerdotali. Għal dan il-għan hija qed tippromwovi dan il-pjan ta' hidma għall-vokazzjonijiet saċerdotali.

---

<sup>1</sup> *Presbyterorum ordinis*, 12.

<sup>2</sup> CONGREGATION FOR CATHOLIC EDUCATION, *Pastoral guidelines for fostering vocations to priestly ministry*, 11.

# 1. ID-DMIR TA' KULL MGHAMMED LI JITLOB U JAHDEM GHALL-VOKAZZJONIJIET

Il-poplu ta' Alla ma jistax jgħix mingħajr il-preżenza ta' Rgħajja li, f'isem Kristu, imexxuh lejn il-mergħat ta' dejjem. Hu għalhekk dmir ta' kull mghammed li jitlob u jahdem għall-vokazzjonijiet.<sup>3</sup> Il-Konċilju Vatikan II jfakkar li: “it-tħabrik għall-vokazzjonijiet huwa dmir tal-komunità Nisranija kollha. Dan id-dmir għandha taqdiq qabel xejn billi tgħix hajja tassew Nisranija.”<sup>4</sup>

## 1.1 Il-Familja

Il-familja hija l-ewwel bejta tal-vokazzjonijiet, anzi “l-ewwel Seminarju”<sup>5</sup>. Il-ġenituri Nsara rċevew il-missjoni li jrabbu lil uliedhom fl-għozza tal-fidi u li jgħinuhom fit-tfittxija tar-rieda ta' Alla għalihom. Huma għalhekk imheggin biex jagħtu formazzjoni Nisranija awtentika lil uliedhom, iħarrġuhom fil-valuri umani u spiritwali bħalma huma l-imħabba, is-sinċerità, l-onestà, il-fraternità, l-ispirtu ta' ʻaħda marbut mas-sens ta' għotja għall-oħrajn, eċċ. Fuq kollox huma għandhom jgħallmuhom jitlobu u jakkumpanjawhom f'kull waqt tal-mixja tal-fidi tagħhom. Mhux l-ewwel darba li, kif turi x-xhieda ta' hafna qaddisin, wara xi vokazzjoni kbira kien hemm familja ta' fidi kbira. Mingħajr ma jisfurzawhom għal xi triq partikulari jew, min-naħa l-oħra, itellfuhom, il-ġenituri għandhom jgħinu lil uliedhom fid-dixxerniment ta' dak li jrid Alla minnhom u jgħinuhom iwiegbu għas-sejha ta' Alla bil-ferħ u b'għenerożità. Huma għandhom jishru fuq il-

---

<sup>3</sup> *Ara Pastores dabo vobis*, 41.

<sup>4</sup> *Optatam totius*, 2. (Ara wkoll *Pastoral guidelines for fostering vocations to priestly ministry*, 3 u 13).

<sup>5</sup> *Optatam totius*, 2.

mod ta' kif jtkellmu fuq il-Knisja u fuq is-sacerdot, b'tali mod li ma jcajprux il-gmiel ta' din is-sejha li, meta mghejxa sewwa, hi tabilhaqq tezor kbir għall-individwu u għall-Knisja. Meta iben iħoss li l-Mulej qed isejjahlu għas-sacerdozju, il-familja għandha tkun minn ta' quddiem nett li tifrah miegħu u, waqt li thallih dejjem fil-libertà li jagħmel l-għazla tiegħu, takkumpanjah bit-talb, b'pariri tajba u fuq kollox bix-xhieda ta' hajja Nisranija. Kull familja għandha tkun generuza ma' Alla u tagħtih id-disponibbiltà li, jekk jixtieq, isejjah lil xi hadd minn uliedha għall-hajja sacerdotali. Fil-katekezi li tinghata lill-ġenituri fil-parroċi għandha tinghata attenzjoni partikulari lit-tema tal-vokazzjonijiet.

## **1.2 L-Għalliema**

L-għalliema Nsara kollha, fl-iskejjel u fil-privat, għandhom sehem importanti fil-ħidma favur il-vokazzjonijiet. Bħala Nsara, huma msejhin biex jgħinu lill-istudenti fdati lilhom mhux biss fl-għarfien tas-suġġetti jew tas-snajjja' li huma jgħallmu, imma wkoll fl-għarfien tagħhom infushom, fil-bini tal-karattru tagħhom u fit-thaddin tal-valuri umani u spiritwali. Huma għandhom jgħinu lill-istudenti biex johorġu t-tajjeb li hemm fihom u jpoġġuh għall-qadi tal-oħrajn. Dan id-dmir jagħfas b'mod partikulari fuq l-għalliema tar-Reliġjon. B'dan il-mod, l-għalliema jkunu jgħinu biex, jekk il-Mulej jogħġbu jsejjah lil xi hadd mill-istudenti tagħhom, dawn ikunu kapaci jwegħbu bil-ferħ u b'generozità.

## **1.3 Il-Katekisti**

Dak li jgħodd għall-għalliema jgħodd b'mod speċjali għall-katekisti kollha, partikularment dawk involuti fil-katekezi tat-tfal u fil-M.U.S.E.U.M. Imiss lilhom li lit-tfal u liż-żgħażaġh mhux biss ikellmuhom dwar Ġesù Kristu imma wkoll li *juruhulhom* u b'xi mod

*ilaqqgħuhom miegħu.*<sup>6</sup> Dan jagħmluh speċjalment billi jlaqqgħuhom mal-Kelma ta' Alla u mal-Ewkaristija, jgħallmuhom jitolbu u jhegħgħuhom jiehdu sehem attiv fil-Liturġija u fil-hajja tal-Knisja, partikularment fil-parroċċa tagħhom. Il-katekisti m'għandhomx jibqgħu lura milli, minn żmien għall-ieħor, jagħmlu b'mod esplicitu l-proposta vokazzjonali lit-tfal u lill-adoloxxenti afdati lilhom, sew bhala grupp u sew bhala individwi.

#### **1.4 L-Għaqdiet u l-Movimenti**

Il-movimenti u l-għaqdiet għandhom post importanti fil-hajja tal-Knisja u jistgħu jgħinu hafna fil-hidma favur il-vokazzjonijiet. Dan jistgħu jagħmluh billi l-membri jippromwovu fi hdan l-għaqda jew moviment tagħhom is-sens ta' disponibiltà shiha għas-sejhat tal-Mulej kif ukoll is-sens ta' qadi lejn Kristu u l-Knisja tiegħu. Huma mheggin għalhekk ikabbru fiż-żgħażaġh li jiffrekwentaw dawn l-għaqdiet u movimenti s-sens ta' appartenenza għal Kristu kif ukoll għall-Knisja lokali u għal dik universali. Il-Movimenti u l-Għaqdiet jistgħu jkunu wkoll ta' għajjnuna kbira fid-dixxerniment u fl-akkumpanjament ta' xi vokazzjoni adulta.

#### **1.5 Is-Saċerdoti**

Dmir qawwi u helu li jahdem għall-vokazzjonijiet jagħfas b'mod speċjali fuq spallejn kull saċerdot.<sup>7</sup> Dan id-dmir "hu parti mill-istess missjoni saċerdotali, li permezz tagħha s-saċerdot, inkwantu saċerdot,

---

<sup>6</sup> *Ara Novo millennio ineunte*, 16.

<sup>7</sup> Congregation for Catholic Education, *Directory for the ministry and the life of the priests*, (2013<sup>2</sup>), 43.

għandu sehem mill-herqa tal-Knisja kollha biex lill-Poplu ta' Alla hawn fuq l-art ma jonqsulu qatt haddiema.”<sup>8</sup>

1.5.1 Dan id-dmir is-sacerdoti għandhom jaqduh l-ewwelnett bix-xhieda ta' hajja qaddisa u ferhana li minnha nfisha ssir stimolu għal żgħażaġh oħra biex jithajru jimxu fuq il-passi tagħhom. “L-istess hajja tas-sacerdoti, l-impenn shiħ tagħhom favur il-merħla ta' Alla, ix-xhieda tagħhom ta' qadi kollu mħabba għall-Mulej u l-Knisja tiegħu – xhieda mwettqa bl-għazla tas-salib milqugħ bil-ferħ u t-tama tal-Ghid – l-għaqda ta' bejniethom bħal ahwa, u bil-hegga tagħhom ghax-xandir tal-Evangēlju fid-dinja kollha, huma l-ewwel fattur pozittiv ta' kotra ta' vokazzjonijiet sacerdotali.”<sup>9</sup>

1.5.2 Mument ta' grazzja partikulari fil-ministeru tas-sacerdot huwa s-Sagrament tal-Qrar. Għalhekk is-sacerdoti, huma u jamministraw dan is-Sagrament lill-adolexxenti u ż-żgħażaġh, m'għandhomx jibqgħu lura milli jistednuhom jirriflettu dwar x'irid Alla minnhom f'hajjithom u, jekk jaraw li huwa l-każ, jagħmlulhom ukoll b'mod espliċitu l-proposta vokazzjonali. Fil-Qrar huma għandhom ukoll iheggu lill-penitenti biex jitolbu u joffru l-penitenza tagħhom għall-vokazzjonijiet.

---

<sup>8</sup> *Presbyterorum ordinis*, 11. “A necessary requirement of this pastoral charity toward one's own particular church and its future ministry is the concern which the priest should have to find, so to speak, someone to replace him in the priesthood.” (*Pastores dabo vobis*, 74).

<sup>9</sup> *Optatam totius*, 2. Ara wkoll *Pastoral guidelines for fostering vocations to priestly ministry*, 3.

- 1.5.3 Anke fil-ministeru tagħhom mal-morda, is-saċerdoti għandhom jinkuraġġixxu lil dawn l-aħwa biex joffru t-tbatijiet tagħhom lill-Mulej għall-vokazzjonijiet. B'hekk ikunu qed jgħinuhom jagħtu valur lit-tbatija tagħhom u jhossu lilhom infushom bħala membri attivi u utli fil-Ġisem Mistiku ta' Kristu (ara Kol 1,24).
- 1.5.4 Jixraq li kull tant żmien, meta l-Liturġija tippermetti, is-saċerdoti jiċċelebraw il-Quddiesa “għall-vokazzjonijiet saċerdotali” li tidher fil-Missal Ruman. Dan huma mhegġa jagħmluh speċjalment fil-jum tal-Hamis li minnu nnifsu hu marbut mat-twaqqif tal-Ewkaristija u s-saċerdozju.

## **1.6 Id-Diretturi Spiritwali**

Dak li jgħodd għal kull saċerdot, jgħodd b'mod speċjali għal dawk is-saċerdoti li jeżerċitaw il-ministeru ta' *religious counsellor* fl-iskejjel, kif ukoll dawk li jiġu mitluba joffru s-servizz ta' direzzjoni spiritwali. Id-diretturi spiritwali, sew jekk huma saċerdoti u sew jekk huma religjużi jew lajċi, għandhom iħabirku biex jgħinu liż-żgħażaġh li jitolbuhom dan is-servizz biex jagħmlu dixxerniment tajjeb dwar il-vokazzjoni tagħhom u, fuq kollox, jgħallmuhom jitolbu.

- 1.6.1 Din ir-responsabbiltà għandhom jeżerċitawha b'imhabba u disponibbiltà, u fl-istess hin b'distakk interjuri, mingħajr ma jorbtu magħhom lill-persuni li qed ifittxu l-għajnuna tagħhom.
- 1.6.2 Għandhom ukoll jeżerċitaw dan is-servizz f'kollaborazzjoni sħiħa ma' dawk li huma responsabbli mill-vokazzjonijiet u mill-formazzjoni għas-saċerdozju fi hdan id-djoċesi.

## 1.7 Il-Kappillani

Fi hdan il-parroċċa, il-kappillan huwa dak li l-aktar għandu jkollu għal qalbu l-kawża tal-vokazzjonijiet. Huwa għandu jpoġġi fost l-ewwel prijoritajiet pastorali tiegħu il-hidma favur il-vokazzjonijiet. Barra minn dak diġà msemmi fil-paragrafu 1.5, huwa msejjah:

- 1.7.1 jorganizza mumentu ta' talb għall-vokazzjonijiet, bħalma hi l-Adorazzjoni tal-Ħamis filgħaxija u oħrajn, u li għalihom għandu jistieden b'mod speċjali lill-abbatini u lill-istudenti tal-vokazzjonijiet kif ukoll lill-ġenituri tagħhom;
- 1.7.2 jieħu hsieb jikkoordina l-grupp tal-abbatini u l-grupp tal-vokazzjonijiet fil-parroċċa tiegħu; għandu jkun hu l-punt ta' riferiment tagħhom anke meta hemm seminarista jew xi haddiehor jgħinu fit-tmexxija ta' dawn il-gruppi;
- 1.7.3 fejn hemm centru tal-vokazzjonijiet, il-kappillan għandu jieħu hsieb li dan jitmexxa sewwa; fejn m'hemmx, għandu jikkunsidra l-possibiltà ta' centru bħal dan, jew għall-inqas jara li l-abbatini u l-istudenti tal-vokazzjonijiet ikollhom spazju fejn jistgħu jiltaqgħu u jagħmlu esperjenza flimkien;
- 1.7.4 jikkura fl-abbatini u fl-istudenti tal-vokazzjonijiet il-fidi u l-ispiritu ta' talb; ma jikkuntentax ruħu b'li dawn jiġu u jservu l-artal biss, imma jgħallimhom ukoll il-fidi u l-imħabba lejn Ġesù, speċjalment fl-Ewkaristija u fil-liturġija;
- 1.7.5 meta jilmaħ xi tifel jew zaġżuġ li għandu fih sinjali ta' vokazzjoni jew kwalitajiet li jistgħu jiffavorixxu l-

vokazzjoni, għandu jfittex li jzomm kuntatt personali miegħu u jsegwih aktar mill-qrib, u meta jkun il-waqt jgħinu jsib direttur spiritwali tajjeb; dan għandu jagħmlu aktar b'reqqa meta jiltaqa' ma' xi każ ta' vokazzjoni adulta;<sup>10</sup>

- 1.7.6 jiddedika ħin għall-abbatini u l-istudenti tal-vokazzjonijiet, u jorganizza għalihom laqgħat regolari ta' talb u riflessjoni, kif ukoll mumentu ta' rikreazzjoni u fraternità bħalma huma ħargiet, attivitajiet kulturali u sportivi, eċċ.; jekk ikun possibli, tkun haġa sabiħa jekk dawn jiġu organizzati anke ma' gruppi ta' parroċċi oħra;
- 1.7.7 jagħti xhieda ta' ħajja mhegġa u ta' qalb ta' Ragħaj lejn il-komunità tiegħu, waqt li jieħu ħsieb ukoll il-komunjonu bejn is-sacerdoti tal-parroċċa tiegħu, li hi xhieda oħra qawwija u indispensabbli fil-promozzjoni tal-vokazzjonijiet;
- 1.7.8 jippromwovi fi ħdan il-komunità parrokkjali interess u mħabba lejn il-vokazzjonijiet u lejn is-Seminarju djoċesan, waqt li minn żmien għal żmien ihegġeġ lin-nies biex jitolbu għas-seminaristi u jgħinu lis-Seminarju anke b'għotjiet ta' karità;
- 1.7.9 ihegġeġ u jippromwovi grupp ta' talb għall-vokazzjonijiet fi ħdan il-parroċċa tiegħu, li fih ihegġeġ jieħdu sehem b'mod speċjali lir-reliġjużi u l-persuni kkonsagrati

---

<sup>10</sup> “Proposing a vocation should be avoided to persons who, even though they are praise-worthy in their journey of conversion, show signs of being profoundly fragile personalities.” (*Pastoral guidelines for fostering vocations to priestly ministry*, 8).



residenti fil-parroċċa, il-ġenituri u l-familjari tas-saċerdoti u s-seminaristi, eċċ.

## **1.8 Ir-Retturi tal-Knejjes**

L-istess responsabbiltà tal-kappillani, fejn tidhol il-ħidma għall-vokazzjonijiet, għandhom iħossuha wkoll ir-retturi tal-knejjes u l-komunitajiet iż-żgħar, anke dawk immexxija mir-religjużi. Sa fejn hu possibli, dawn għandhom jaħdmu f'kollaborazzjoni mal-kappillan u jgħinu f'kull ħidma tal-parroċċa għall-vokazzjonijiet.

## **1.9 Id-Direttur Djoċesan tal-Vokazzjonijiet**

Id-direttur djoċesan tal-vokazzjonijiet huwa saċerdot maħtur mill-Isqof biex jieħu ħsieb jikkoordina l-ħidma vokazzjonali fid-djoċesi.

1.9.1 Huwa għandu jzomm kuntatt mal-kappillani u mad-diversi gruppi parrokkjali tal-vokazzjonijiet u l-animaturi tagħhom, kif ukoll jieħu ħsieb jikkoordina l-attivitajiet vokazzjonali li jsiru fuq livell djoċesan.

1.9.2 Fuq kollox id-direttur djoċesan għandu jzomm kuntatti personali ma' dawk iż-żgħażaġh li jkunu wrew sinjali ta' vokazzjoni speċjalment meta johorġu mill-iskola jew ikunu bdew l-università. Huwa għandu jqis b'mod speċjali li dawn ikollhom direttur spiritwali u li jieħdu sehem fl-attivitajiet vokazzjonali li jsiru fil-parroċċa u fid-djoċesi, speċjalment fil-*live-in* ta' kull xahar.<sup>11</sup>

---

<sup>11</sup> Ara n.3.5.

- 1.9.3 F'din il-ħidma huwa għandu jkun mgħejjun mill-*equipe* djoċesan tal-vokazzjonijiet imwaqqaf apposta mill-Isqof.<sup>12</sup> Minn żmien għal żmien id-direttur djoċesan għandu jiltaqa' ma' dan l-*equipe* għal laqgħat ta' verifika u programmazzjoni.
- 1.9.4 Huwa għandu wkoll jiehu ħsieb li dan il-Pjan ta' ħdima għall-vokazzjonijiet saċerdotali jkun qed jitwettaq.

---

<sup>12</sup> Ara n.3.1.

## **2. HIDMA GHALL-VOKAZZJONIJIET FUQ LIVELL PARROKKJALI**

Il-parroċċa hija l-ambjent l-aktar naturali li fih il-vokazzjonijiet jikbru u jimmaturaw. Bis-sehem tagħhom fil-ħajja tal-komunità parrokkjali, u bis-sapport kontinwu tal-istess komunità, l-adolexxenti u ż-żgħażaġh jirnexxilhom jagħrfu aħjar is-sejha ta' Alla għalihom u jwieġbu għaliha.<sup>13</sup> Barra l-esperjenza ta' fidi u l-ħajja liturgika li l-parroċċa toffri, ta' għajnuna partikulari huma l-gruppi tal-abbatini u l-vokazzjonijiet fejn, flimkien ma' shabhom ta' mparhom, it-tfal u l-adolexxenti jagħmlu esperjenza sabiha ta' Knisja u jitgħallmu jiltaqgħu ma' Kristu sakemm jagħrfu l-imħabba tiegħu għalihom u s-sejha li qed jagħmlilhom.

### **2.1 Il-Gruppi tal-Abbatini**

Kull parroċċa jew knisja għandu jkollha grupp tal-abbatini. L-għan ta' dan il-grupp m'għandux ikun biss il-qadi tal-artal imma wkoll il-mixja ta' fidi ta' dawn it-tfal jew adolexxenti. Il-grupp tal-abbatini jista' jkun għalqa tajba fejn il-Mulej jitfa' l-ewwel żerriegħa tal-vokazzjoni. Għalhekk il-kappillan u/jew id-direttur tal-abbatini għandu jkollu għal qalbu din ir-realtà u jfittex mhux tant li jkun moqdi minnhom, imma li jaqdihom hu billi jagħtihom l-aħjar formazzjoni.

2.1.1 Il-grupp tal-abbatini għandu jiltaqa' regolarment, u preferibbilment darba fil-gimġha. Dawn il-laqgħat għandhom ikunu mhux biss fuq livell ta' avvizi u

---

<sup>13</sup> “The key to foster priestly vocations are those proposed by formation for Christian life: listening to the Word of God, participation in the Eucharist and exercising charity.” (*Pastoral guidelines for fostering vocations to priestly ministry*, 16. Ara wkoll: n.20).

programmazzjoni, imma fuq kollox ta' formazzjoni spiritwali u liturġika.

- 2.1.2 L-abbatini għandhom jiġu mharrġa l-ewwel u qabel kollox fil-fidi, fit-talb u fil-qima lejn Ġesù Ewkaristija u lejn l-artal li huma jaqdu. Għandu jiġi mnissel fihom is-sens tas-sagru u l-imħabba lejn il-Liturġija bħala azzjoni ta' Kristu u l-Knisja tiegħu. Huma għandhom ukoll jiġu mgħallma s-sens tal-qadi biex hekk ikunu jistgħu joffru s-servizz tagħhom b'imħabba, b'ferh u entuzjażmu.
- 2.1.3 Barra mill-mumententi ta' formazzjoni u dawk speċifikament marbuta mal-Liturġija, l-abbatini għandu jkollhom ukoll mumententi li fihom jiltaqgħu flimkien biex jikbru fil-ħbiberija ta' bejniethom u bħala grupp. Għandhom jiġu organizzati għalihom mumententi rikreattivi bħal ħarġiet, sports, ikliet, *campings* jew *live-in, hikes*, ħarġiet kulturali, eċċ.
- 2.1.4 Fejn hu possibli, huwa rrakkomandat ħafna li l-abbatini jkollhom post stabbli fejn jiltaqgħu, bħalma huma ċ-ċentru tal-abbatini jew iċ-ċentru tal-vokazzjonijiet.
- 2.1.5 Biex jiġu koordinati ahjar dawn l-elementi marbuta mal-gruppi tal-abbatini, u jkunu jistgħu jiġu organizzati għalihom xi attivitajiet anke fuq livell djoċesan, l-Isqof jahtar direttur djoċesan tal-abbatini.

## **2.2 Il-Gruppi tal-Vokazzjonijiet**

Barra mill-grupp tal-abbatini, f'kull parroċċa għandu jitwaqqaf grupp tal-vokazzjonijiet. F'dan il-grupp jistgħu jkunu membri dawk li huma minn Form 2 'l fuq u li jixtiequ japprofondixxu s-sejha tal-Mulej

għalihom, anke dawk li mhumiex abbatini. Jista' jkun il-kappillan stess li jstieden lil xi whud għax jilmaħ fihom elementi għad-dixxerniment vokazzjonali.

- 2.2.1 L-għan speċifiku tal-grupp tal-vokazzjonijiet huwa li jgħin lil dawk li jiffrekwentawh fid-dixxerniment vokazzjonali tagħhom. Għaldaqstant dan għandu jkun differenti mill-grupp tal-abbatini, anke jekk in-numru ta' dawk li jattendu jkun żgħir hafna.
- 2.2.2 Fejn ikun il-każ, u n-numru jippermetti, l-istudenti tal-vokazzjonijiet jistgħu jinqasmu f'żewġ gruppi, pereżempju wiehed minn Form 2 sa Form 4 u l-ieħor minn Form 5 'il fuq. Mill-banda l-oħra, fejn in-numru ta' studenti jkun żgħir hafna, dan jista' jingħaqad ma' xi grupp ieħor ta' xi parroċċa oħra fil-qrib, dejjem fid-diskrezzjoni tal-kappillan. F'dan il-każ il-laqgħat jistgħu jsiru darba f'parroċċa u darba fl-oħra.
- 2.2.3 Il-laqgħat tal-vokazzjonijiet fil-parroċċi għandhom isiru b'mod regolari, preferibbilment kull ġimgħa. Fejn ikun hemm seminarista assenjat għall-pastorali, dawn jistgħu jitmexxew mis-seminarista. Madanakollu, huwa importanti li l-kappillan, jew saċerdot ieħor delegat minnu, isegwi dawn il-gruppi. Dan għaliex hu jista' jkun punt ta' riferiment aktar stabbli għall-istudenti (peress li qiegħed dejjem fil-parroċċa) u jista' jiggarrantixxi aktar kontinwità meta s-seminarista jtemm l-esperjenza tiegħu f'dik il-parroċċa. Ta' min iżomm f'moħħu li huwa importanti għall-istudenti f'dik il-fażi tad-dixxerniment li jkollhom persuna stabbli li tiggwidahom, u dan ma jstax jiggarrantih is-seminarista.

- 2.2.4 Fil-laqqhat tal-vokazzjonijiet għandhom jiġu ttrattati temi vokazzjonali bħalma huma t-talb, id-dixxerniment, il-qari spiritwali, id-direzzjoni spiritwali, kif ukoll temi ta' formazzjoni umana. Ikun tajjeb jekk jiġu wkoll meħuda rakkonti ta' vokazzjonijiet mill-Bibbja kif ukoll mudelli ta' qaddisin li wieġbu b'generozità għas-sejha ta' Alla, speċjalment mudelli ta' saċerdoti qaddisin.<sup>14</sup> Fost dawn ta' min jirreferi wkoll għal dawk l-aktar qrib tagħna, bħalma huma San Ġorġ Preca, il-Beatu Nazju Falzon, il-Qaddej ta' Alla Dun Mikiel Attard u saċerdoti oħrajn li mietu b'fama ta' qdusija. Jixraq ukoll li ssir ta' spiss referenza għall-Verġni Marija, mudell ta' għotja shiħa lil Alla fil-qadi tal-aħwa. L-*equipe* djoċesan tal-vokazzjonijiet għandu jhejji programm ta' laqgħat mifruxa fuq tliet snin bħala sussidju għal dawn il-laqqhat li jsiru fil-parroċċi u li mbagħad jistgħu jirrepetu ruħhom f'forma ta' ċiklu jew jiġu mhejjija laqgħat oħra skont il-bżonn.
- 2.2.5 Għalkemm skop prinċipali ta' dan il-Pjan huwa l-ħidma għall-vokazzjonijiet għas-saċerdozju djoċesan, tajjeb li fil-gruppi tal-vokazzjonijiet issir ukoll referenza għall-ħajja reliġjuża u dik kontemplattiva, kif ukoll għall-vokazzjoni missjunarja. L-istudenti li jattendu dawn il-gruppi għandhom mhux biss jiġu mgħarrfa bid-diversi tipi ta' ħajja mogħtija lil Alla, imma wkoll jiġu mistiedna jikkunsidrawhom. Għaldaqstant, tkun haġa tajba jekk kull tant żmien jiġu mistiedna fil-gruppi xi reliġjużi jew missjunarji biex jaqsmu magħhom l-esperjenza tagħhom.

---

<sup>14</sup> Ara *Pastoral guidelines for fostering vocations to priestly ministry*, 9.

- 2.2.6 Fl-ahharnett japplika wkoll għall-gruppi tal-vokazzjonijiet dak li ngħad fil-paragrafu 2.1.3, jiġifieri li l-membri jkollhom mumentu rikreattivi flimkien li matulhom jistgħu jsiru jafu aktar lil xulxin u jikbru fil-fraternità ta' bejniethom. Mumentu bħal dawn jgħinuhom jingħaqdu aktar bhala grupp u jagħtu s-sapport tagħhom lil xulxin.

### **2.3 Il-Hajja Liturġika**

“Fit-talb u fiċ-ċelebrazzjoni tal-liturġija l-Knisja għandha l-mumentu essenzjali u ewlenin tal-pastorali għall-vokazzjonijiet.”<sup>15</sup> Għalhekk ir-rgħajja tal-erwieh għandhom ir-responsabbiltà li jikkuraw kemm jistgħu l-liturġija fil-parroċċa jew il-knisja tagħhom biex din tkun tabilhaqq esperjenza vera u hajja ta' Kristu, li dawk li jieħdu sehem fiha jkunu jistgħu jduqu l-ferħ li Kristu jrid jagħti lil dawk li jhobbuh. Esperjenza bħal din ma tistax ma tolgotx b'mod pozzittiv lil dawk li fil-fond ta' qalbhom iħossuhom imsejha minn Kristu biex jimxu warajh fit-triq tas-saċerdozju, daqs kemm, mill-banda l-oħra, tista' tfixkilhom u tbeġhedhom l-esperjenza ta' liturġija traskurata u skandaluza.

### **2.4 l-Adorazzjoni Ewkaristika tal-Hamis**

Hija tradizzjoni ta' min ifahharha li f'diversi parroċċi u knejjes tad-djoċesi ssir l-adorazzjoni tal-Hamis għall-vokazzjonijiet u l-qdusija tas-saċerdoti, fuq il-kmand ta' Kristu nnifsu li qalilna: “Itolbu lil Sid il-ħsad biex jibgħat haddiema għall-ħsad tiegħu” (Mt 9,38)<sup>16</sup>. Fejn din l-adorazzjoni diġà qed issir, din għandha titkompla u tingħata l-

---

<sup>15</sup> *Pastores dabo vobis*, 38.

<sup>16</sup> “The experience of many local Churches is that young men, in large numbers, sense the call to ministerial priesthood especially where prayer is a constant and profound dimension of the community's life.” (*Pastoral guidelines for fostering vocations to priestly ministry*, 13).

importanza li jixirqilha. Fejn ghadha mhix issir, tajjeb li tibda ssir. Il-fidili għandhom jiġu mhegġa jiehdu sehem fiha u joffru s-sagrificċji tagħhom tal-ġurnata għal aktar vokazzjonijiet. Għandhom jiġu mistiedna għaliha b'mod partikulari l-abbatini u l-gruppi tal-vokazzjonijiet, kif ukoll il-ġenituri tagħhom. Tkun haġa xierqa jekk l-istudenti tal-vokazzjonijiet u l-abbatini jiehdu sehem attiv fiha.



### 3. HIDMA GHALL-VOKAZZJONIJIET FUQ LIVELL DJOĊESAN

Id-djoċesi, taht it-tmexxija tal-Isqof tagħha, li huwa “l-ewwel responsabbli tal-pastorali għall-vokazzjonijiet saċerdotali”<sup>17</sup>, timpenja ruhha biex b’kull mod li tista’ tippromwovi l-vokazzjonijiet għall-ħajja saċerdotali, konxja mill-urgenza ta’ din il-kawża speċjalment fiż-żmenijiet tal-lum, u konvinta li din hija “hidma naturali u essenzjali tal-pastorali tal-Knisja, jiġifieri tal-ħajja u tal-missjoni tagħha.”<sup>18</sup> Din il-hidma d-djoċesi twettaqha b’diversi modi, anke ’l hemm mill-komunitajiet parrokkjali fi hdanha.

#### 3.1 *L-Equipe* Djoċesan tal-Vokazzjonijiet

Biex jassigura hidma aktar koordinata u effettiva, l-Isqof jahtar *equipe* vokazzjonali li jiġi mġedded kull tliet snin. Membri *ex officio* fih ikunu d-direttur djoċesan tal-vokazzjonijiet, id-direttur djoċesan tal-abbatini, is-saċerdot responsabbli mil-*live-in* vokazzjonali ta’ kull xahar u r-rettur tas-Seminarju. Flimkien ma’ dawn jinhatru xi saċerdoti oħra jew reliġjużi jew anke lajċi, fid-diskrezzjoni tal-Isqof. *L-equipe* għandu jiltaqa’ mill-inqas tliet darbiet fis-sena u jiġi msejjaħ mid-direttur djoċesan tal-vokazzjonijiet. *L-equipe* għandu jiehu ħsieb li jfassal pjan ta’ attivitajiet għal matul is-sena skont l-indikazzjonijiet mogħtija f’dan il-Pjan, kif ukoll jagħmel verifika tagħhom u jikkunsidra aspetti oħra marbuta mal-vokazzjonijiet.

---

<sup>17</sup> *Pastores dabo vobis*, 41.

<sup>18</sup> *Pastores dabo vobis*, 34.

## 3.2 Is-Seminarju Maġġuri

Barra l-formazzjoni tas-seminaristi, is-Seminarju Maġġuri jagħraf bhala parti essenzjali tal-missjoni tiegħu dik li jippromwovi l-vokazzjonijiet għall-hajja saċerdotali. L-istess preżenza u xhieda tas-seminaristi jridu jkunu sinjal u sejha biex aktar zghażaġh jithajru mill-eżempju tagħhom u jagħzlu li huma wkoll jimxu mill-qrib wara l-Mulej Ġesù.<sup>19</sup> Barra din il-preżenza u x-xhieda tas-seminaristi, is-Seminarju Maġġuri jorganizza diversi attivitajiet bi skop vokazzjonali.

### 3.2.1 Laqgħat għall-gruppi tal-vokazzjonijiet u l-abbatini fis-Seminarju

Mill-inqas darbtejn f'sena, fl-okkazzjoni tal-Milied u ta' Jum il-Vokazzjonijiet, is-Seminarju Maġġuri jorganizza *get-together* għall-gruppi tal-vokazzjonijiet u l-abbatini b'mumentu ta' talb, riflessjoni u rikreazzjoni.

### 3.2.2 Laqgħat għal gruppi ta' etajiet differenti

Mill-inqas darbtejn oħra fis-sena, is-Seminarju jorganizza laqgħa għall-istudenti tal-vokazzjonijiet tal-Forms 1 u 2 u oħra għal dawk tal-Forms 3 u 4. Dawk tal-Form 5 u akbar jiġu mistiedna madwar darbtejn oħra biex jgħaddu f'it hin fis-Seminarju u jaqsmu mumentu ta' talb u fraternità mas-seminaristi.

---

<sup>19</sup> “Seminarians should be reminded of an established pastoral truth: no one is better suited to evangelize young people than young people themselves. Young students who are preparing for the presbyterate, young men and women who are undergoing formation as religious or as missionaries, personally and as communities are the first and most immediate apostles of vocation in the midst of other young people.” (*Pastoral guidelines for fostering vocations to priestly ministry*, 15).

### 3.2.3 Laqgħat fil-parroċċi

Is-Seminarju jieħu hsieb ukoll li fil-*weekend* is-seminaristi jieħdu sehem fil-gruppi tal-vokazzjonijiet li jsiru fil-parroċċi (kif indikat f'n.2.2.3) u jgħinu fl-organizzazzjoni ta' attivitajiet marbuta magħhom, kull wieħed fil-parroċċa tal-ministeru tiegħu.

### 3.2.4 *Sports Day* vokazzjonali

Almenu darba f'sena s-Seminarju Maġġuri jorganizza *Sports Day* għall-gruppi tal-vokazzjonijiet u l-abbatini bil-għan li jwassal messaġġ vokazzjonali anke permezz tal-isports.

### 3.2.5 Il-*website* tas-Seminarju u l-paġna tal-*facebook*

Bil-għan li johloq kuntatt aktar wiesa' mad-dinja virtwali, is-Seminarju Maġġuri jieħu hsieb jikkura l-paġna ddedikata għall-vokazzjonijiet fil-*website* uffċjali tiegħu (*God is calling*), kif ukoll il-paġna tal-*facebook* ikkurata mill-grupp tal-vokazzjonijiet fi hdan is-seminaristi.

### 3.2.6 Ġimgha vokazzjonali fil-parroċċi

Tliet darbiet f'sena, darba kull term, is-Seminarju jorganizza ġimgha ta' talb għall-vokazzjonijiet f'xi parroċċa partikulari. Matul din il-ġimgha jitpoġġew *banners* apposta b'messaġġ vokazzjonali u tingħad it-talba għall-vokazzjonijiet fil-Quddies kollu li jsir, waqt li s-seminaristi jiltaqgħu mat-tfal u mal-istudenti tad-duttrina u jmexxu l-Adorazzjoni Ewkaristika tal-Ħamis. Il-ġimgha

vokazzjonali tilhaq il-qofol tagħha b'ċelebrazzjoni tal-Quddiesa mmexxija mill-komunità tas-Seminarju.

### 3.2.7 L-Adorazzjoni tal-ewwel Hamis tax-xahar

Kull l-ewwel Hamis tax-xahar is-Seminarju jorganizza ġurnata adorazzjoni Ewkaristika għall-vokazzjonijiet fil-kappella tal-istess Seminarju. Din tiftaħ filgħodu bil-Quddiesa flimkien mas-seminaristi u tkompli sejra sa tard filgħaxija. Il-fidili kollha jkunu mistiedna jiġu jgħaddu xi hin ta' adorazzjoni.

### 3.2.8 L-Adorazzjoni tal-ewwel Ġimgħa tax-xahar

Kull l-ewwel Ġimgħa tax-xahar is-Seminarju jiehu hsieb jorganizza siegħa adorazzjoni Ewkaristika għall-ġenituri u l-familjari tas-seminaristi, b'talb għall-vokazzjonijiet.

### 3.2.9 L-għoti tal-ministeri tal-Letterat u l-Akkolitat

Biex tinholoq aktar sensibiltà vokazzjonali, l-għoti tal-ministeri tal-Letterat u l-Akkolitat jingħataw f'parroċċi differenti kull sena. Bi thejjija għal dawn il-mumententi sinjifikattivi, f'dik il-parroċċa partikulari ssir ġimgħa vokazzjonali ohra bhal dik imfissra f'n.3.2.6.

### 3.2.10 Ir-rit tal-Ammissjoni

Biex jiġi vvalorizzat aktar il-Jum Dinji ta' Talb għall-Vokazzjonijiet, ir-rit tal-Ammissjoni jsir proprju fir-raba' Hadd tal-Għid. Waqt iċ-Ċelebrazzjoni tal-Kelma li fiha

jsir ir-rit, il-kandidati jiġu mistiedna jistqarru pubblikament l-esperjenza tal-vokazzjoni tagħhom.

### 3.2.11 Velja ta' Talb bi thejjija għall-ordinazzjonijiet

Bi thejjija għall-ordinazzjoni tad-Djkonat u l-Presbiterat, is-Seminarju Maġġuri jorganizza kull sena Velja ta' Talb fis-Seminarju. Għal din il-Velja, kif ukoll għall-ordinazzjonijiet u għall-mumentu msemmija f' numri 3.2.9 u 3.2.10, jiġu mistiedna jiehdu sehem il-gruppi parrokkjali tal-vokazzjonijiet u l-poplu Nisrani kollu.

### 3.2.12 Missjoni vokazzjonali

Darba fis-sena (fix-xahar ta' Novembru) is-Seminarju jiehu hsieb jorganizza Missjoni Vokazzjonali f' xi parroċċa partikulari, bil-ghan li jagħmel *outreach* vokazzjonali. Din iddum madwar ġimgħa u fiha jiġu organizzati mumentu ta' talb u katekezi b'rabta mal-vokazzjonijiet. Dawn ikunu mmirati għal diversi kategoriji ta' nies fi hdan il-parroċċa. Isiru wkoll żjajjar mis-seminaristi fl-iskola tar-raħal, fiċ-ċentru tad-duttrina u/jew fil-M.U.S.E.U.M., fiċ-ċentru taż-żgħażaġh u fil-familji fejn hemm l-adoxxenti (speċjalment dawk li jattendu l-grupp tal-vokazzjonijiet), eċċ. Ikun hemm ukoll mumentu ċelebrattivi u adorazzjoni Ewkaristika fil-knisja.

### 3.2.13 L-Aħwa Hbieb tas-Seminarju

Barra milli torganizza attivitajiet ta' *fund-raising* b'riżq is-Seminarju Maġġuri u l-adozzjoni spiritwali ta' seminarista, l-għaqda *L-Aħwa Hbieb tas-Seminarju*

ghandha bhala għan tagħha li titlob għall-vokazzjonijiet. Il-membri jitolbu u joffru s-sagrificċji tagħhom kuljum għal dan il-għan, waqt li jiddedikaw nofs siegħa adorazzjoni Ewkaristika fil-ġimgħa għall-istess għan. Huma joffru wkoll il-preżenza tagħhom waqt l-adorazzjoni tal-ewwel Ħamis tax-xahar li ssir fil-kappella tas-Seminarju.<sup>20</sup>

#### 3.2.14 Is-sehem tas-seminaristi fil-*live-in* vokazzjonali

Is-seminaristi jgħinu fl-organizzazzjoni tal-*live-in* vokazzjonali li jsir darba fix-xahar, kif imfisser f'n.3.5 u, jekk ikun possibli, xi hadd mis-seminaristi jkun preżenti għalih.

#### 3.2.15 Is-sehem tas-seminaristi mal-abbatini fil-Vatikan

Kull sena wkoll xi hadd mis-seminaristi jiehu sehem fil-laqgħat ta' thejjija u l-esperjenza tal-abbatini fil-Vatikan fis-sajf. Din l-esperjenza toffri lis-seminarista l-opportunità li jrawwem djalogu personali mal-abbatini afdati f'idejh u, fejn ikun jista', jagħmlilhom ukoll il-proposta vokazzjonali.

#### 3.2.16 Laqgħat mal-universitarji Għawdxin

Flimkien mad-direttur djoċesan tal-vokazzjonijiet u d-direttur tal-pastorali għaž-żgħažagh, is-seminaristi jorganizzaw xi attività vokazzjonali għaž-żgħažagh Għawdxin fl-università, almenu darba f'sena.

---

<sup>20</sup> Ara n.3.2.7.

### 3.2.17 Il-ġabra tar-Randan għas-Seminarju

Il-ġabra għas-Seminarju li ssir kull sena fir-Randan fil-parroċċi u l-knejjes tad-djoċesi toffri opportunità oħra biex jitwassal messaġġ vokazzjonali. Waqt li jagħmlu din il-ġabra, is-seminaristi jwasslu messaġġ qasir dwar is-Seminarju u jgħassmu lin-nies Talba għall-Vokazzjonijiet.

### 3.2.18 Laqgħat mal-Kappillani

Darbejn f'sena, is-superjuri tas-Seminarju jiltaqgħu mal-kappillani f'laqgħat li jsiru apposta għalihom fis-Seminarju biex jitmellmu magħhom fuq il-formazzjoni pastorali tas-seminaristi u l-hidma għall-vokazzjonijiet fil-parroċċi.

### 3.2.19 Okkażjonijiet oħra partikulari

Barra mill-ġimgħat vokazzjonali fil-parroċċi, imsemmija f'n.3.2.6, minn żmien għall-ieħor il-komunità tas-Seminarju tiġi mistiedna tiċċelebra Quddiesa għall-vokazzjonijiet fil-knejjes jew f'komunitajiet żgħar li jkunu qed jiċċelebraw il-festa titulari. Dawn il-mumentu joffru opportunità biex il-komunità tas-Seminarju tkun preżenti anke f'dawn ir-realtajiet żgħar u twassal messaġġ vokazzjonali.

### 3.2.20 L-ammissjoni fis-Seminarju Maġġuri

Proprju għax ix-xhieda tas-seminaristi u s-saċerdoti hija element essenzjali fil-hidma għall-vokazzjonijiet<sup>21</sup>, huwa

---

<sup>21</sup> Ara n.3.2.

dmir tas-Seminarju Magġuri li jishar fuq l-idonjetà ta' dawk li jiġu ammessi għall-formazzjoni u għall-ordinazzjoni.<sup>22</sup>

### **3.3 Is-Seminarju Minuri**

Rwol importanti fil-hidma għall-vokazzjonijiet għandu wkoll is-Seminarju Minuri. Kif tghid l-istess *mission statement* tagħha, din l-unika skola sekondarja tal-Knisja għas-subien f'Għawdex għandha bhala għan tagħha mhux biss li tghin fil-formazzjoni personali u akkademika tal-istudenti u li tipprepara lajċi fformati tajjeb biex ikunu jistgħu jagħtu l-kontribut tagħhom fil-Knisja u fis-soċjetà, imma wkoll u fuq kollox li tippromwovi l-vokazzjonijiet saċerdotali. Rwol importanti fis-Seminarju Minuri hu dak tad-direttur spiritwali jew *religious counsellor*. Immiss lilu li jzomm kuntatt personali speċjalment ma' dawk l-istudenti li fihom jilmaħ predispożizzjoni jew sinjali ta' vokazzjoni, u jgħinjom jinserixxu ruhhom fil-gruppi tal-vokazzjonijiet li jsiru fil-parroċċi u fl-attivitajiet l-oħra msemmija f'dan il-Pjan. Dak li jingħad fin-n.1.2 ta' dan il-Pjan jgħodd ukoll, b'mod partikulari, għall-ghalliema ta' din l-iskola.

### **3.4 Il-pastorali skolastika**

Konxja li l-Ispirtu tal-Mulej jonfoħ fejn irid, il-Knisja f'Għawdex tixtieq twassal il-proposta vokazzjonali tagħha fl-iskejjel kollha tal-gżira. Rwol importanti għandu f'dan il-każ id-delegat tal-Isqof għall-pastorali skolastika. F'mumentu opportuni u b'modi addattati, u fl-

---

<sup>22</sup> "A prudent and wise discernment of the essential conditions for being admitted to priesthood should be applied appropriately so as to be sure of the suitability of those who are called." (*Pastoral guidelines for fostering vocations to priestly ministry*, 8).



istess hin bir-rispett dovut lejn il-kuxjenza ta' kull persuna, huwa m'ghandux jibqa' lura milli joffri l-isfida tal-mixja wara l-Mulej Ġesù fit-triq tas-saċerdozju. Din ir-responsabbiltà għandhom iħossuha wkoll is-saċerdoti l-oħra li jgħallmu fl-iskejjel. Tkun haġa xierqa jekk almenu darba f'sena l-*equipe* djoċesan tal-Vokazzjonijiet flimkien mad-delegat tal-Isqof għall-pastorali skolastika jorganizzaw laqgħa għas-saċerdoti li huma għalliema fl-iskejjel biex flimkien jirriflettu u jiddiskutu fuq x'tip ta' promozzjoni vokazzjonali tista' ssir fl-iskejjel.

### **3.5 *Live-in* vokazzjonali**

Permezz ta' saċerdot nominat mill-Isqof, id-djoċesi torganizza kull xahar *live-in* vokazzjonali (dak li qabel kien jissejjah "Pre-Seminarju") għaž-żgħažagh minn 16-il sena 'l fuq li jixtiequ japprofondixxu l-vokazzjoni tagħhom. Is-saċerdot responsabbli jieħu ħsieb jorganizza dawn il-*live-in* u attivitajiet oħra marbuta magħhom bil-għajjnuna tas-seminaristi.

### **3.6 Esperjenzi ta' volontarjat**

Dawk li jattendu għal-*live-in* ta' kull xahar, fis-sajf jiġu mistiedna jagħmlu esperjenza ta' volontarjat f'Messina (Collereale) jew f'Ruma (mal-*Caritas* djoċesana jew mal-Missjunarji tal-Karità), jew f'realtajiet oħra simili. Ta' min jgħid li dawn l-esperjenzi ta' karità u volontarjat, kif ukoll esperjenzi missjunarji f'pajjizi tat-tielet dinja, jgħinu hafna liż-żagħżuġ fit-tfittxija tal-vokazzjoni tiegħu biex jinfetaħ aktar għall-oħrajn, speċjalment għall-foqra u l-batuti li lilhom Kristu ġie jxandar il-Bxara t-Tajba (ara Lq 4,18).<sup>23</sup> Esperjenzi bħal dawn huma ta' min jinkoraġġihom anke fuq livell parrokkjali.

---

<sup>23</sup> "The sensitivity of young people to the conditions of the weak and the poor is growing. [...] Vocations that grow up in an environment of a Christian

### **3.7 Irtiri tal-Avvent u r-Randan**

Xi parroċċi jorganizzaw irtir fl-Avvent u r-Randan għall-gruppi tal-vokazzjonijiet tagħhom u għalihom jistiednu wkoll studenti mill-parroċċi l-oħra. Din l-inizjattiva, li hi ta' min ifahharha, għandha dejjem tinhadem f'kollaborazzjoni mad-direttur djoċesan tal-vokazzjonijiet biex ma jiġrix li jiġu mfixkla attivitajiet oħra li jkunu qed jiġu organizzati fuq livell djoċesan fl-istess żmien.

### **3.8 Il-pastorali maż-żgħażaġh**

Waqf li tagħti kas tal-bniedem shiħ, il-pastorali djoċesana għaż-żgħażaġh ma tistax ma tinkludix ukoll l-aspett importanti tal-vokazzjoni tal-persuna. L-età taż-żgħożija hija ż-żmien l-aktar propizju biex wiehed jaffronta diskors serju dwar il-vokazzjoni għas-sacerdozju. Għaldaqstant id-delegat tal-Isqof għall-pastorali taż-żgħażaġh għandu jaħdem id f'id mal-*equipe* djoċesan tal-vokazzjonijiet u jistieden liż-żgħażaġh biex jieħdu sehem fid-diversi attivitajiet vokazzjonali li jsiru fil-parroċċa u fid-djoċesi.

### **3.9 Hidma vokazzjonali mal-istudenti universitarji**

Għalqa importanti hafna fejn għandha ssir il-hidma għall-vokazzjonijiet hija l-Università u l-MCAST fejn hafna miż-żgħażaġh li jkunu għadhom jistudjaw ikunu għadhom qed ifittxu l-vokazzjoni tagħhom. Anke f'dawn l-ambjenti l-hidma vokazzjonali għandha tinhadem id f'id mal-pastorali taż-żgħażaġh. Mument privileġġjat huwa l-laqgħa mal-universitarji Għawdxin imsemmija f'n.3.2.16. Attenzjoni partikulari għandha tingħata lil dawk li kienu jattendu l-*live-in* vokazzjonali ta' kull xahar u mbagħad għażlu li jistennew u

---

witness of charity are solid and genuine, motivated in earnest by service.” (*Pastoral guidelines for fostering vocations to priestly ministry*, 16).

jagħmlu xi kors qabel ma jagħmlu l-ghażla definittiva tagħhom. Saċerdot mahtur mill-Isqof għandu jsegwi lil dawn iż-żgħażaġ fuq livell personali. Jixraq li din il-hidma ssir f'kollaborazzjoni mal-arċidjoċesi ta' Malta u r-reliġjużi li jahdmu digà fuq il-*Campus*.

### **3.10 Seminars djoċesani dwar il-vokazzjonijiet**

Biex joħloq aktar sensibbiltà fid-djoċesi, kull sentejn l-*equipe* djoċesana tal-vokazzjonijiet għandu jorganizza xi seminar jew laqgħa djoċesana dwar it-tema tal-vokazzjonijiet, anke bl-ghajnuna ta' kelliema barranin. Għal dawn il-mumentu għandhom jiġu mistiedna b'mod partikulari s-saċerdoti u r-reliġjużi, imma wkoll il-lajċi impenjati u l-ġenituri li għandhom uliedhom fil-gruppi tal-vokazzjonijiet.

### **3.11 Jum il-Vokazzjonijiet**

Ta' kull sena r-raba' Hadd tal-Għid huwa ddedikat lir-Raġhaj it-Tajjeb u huwa miżmum mill-Knisja Universali bhala jum mondjali ta' talb għall-vokazzjonijiet. Sew fil-parroċċi u sew fuq livell ta' djoċesi għandha tinholoq dejjem aktar sensibbiltà għal dan il-jum. Il-fidili għandhom jiġu mhejjija minn qabel għal dan il-jum u mheggin jitolbu, speċjalment matul il-gimgha ta' qabel. F'dik il-gimgha għandha tinghata importanza speċjali lill-Adorazzjoni tal-Ħamis. L-uffiċċju djoċesana tal-vokazzjonijiet għandu jjeħu hsieb ukoll iqassam il-Messaġġ tal-Papa għal dan il-jum u jipproponi talb u meditazzjonijiet oħra li jistgħu jsiru fil-parroċċi, speċjalment fil-Quddies u waqt l-Adorazzjoni Ewkaristika. Fl-omelija tal-Ħadd kull saċerdot għandu jagħti attenzjoni partikulari lit-tema tal-vokazzjonijiet, fid-dawl tal-Kelma ta' Alla li tkun għadha kemm thabbret, u jgħin biex tinholoq aktar kuxjenza vokazzjonali fil-qlub tal-fidili.

### **3.12 Adorazzjoni għall-persuni kkonsagrati**

Għandha tiġi vvalorizzata aktar l-adorazzjoni għall-persuni kkonsagrati li ssir darba fix-xahar f'parroċċi differenti, immexxija minn *Le Spigolatrici della Chiesa*.

### **3.13 Hidma f'kollaborazzjoni mar-Reliġjużi**

Għalkemm, kif ingħad diġà f'n.2.2.5, dan il-Pjan qed jikkunsidra prinċipalment il-vokazzjonijiet għall-hajja saċerdotali, ikun xieraq jekk almenu xi wħud mill-attivitajiet imsemmija fih jiġu organizzati flimkien mar-reliġjużi preżenti fid-djoċesi. Dan jgħodd l-aktar għas-*seminars* imsemmija f'n.3.10.

### **3.14 Il-Monasteru tal-Klarissi**

Għandu jiġi vvalorizzat aktar ukoll il-monasteru tas-Sorijiet Klarissi li għandna fid-djoċesi ta' Ghawdex. Fis-skiet u l-mohbi dawn is-sorijiet qed joffru lil Alla talb u sagraficcji għall-vokazzjonijiet. Mhux l-ewwel darba li xi zghazagh ifittxu għandhom dawl u għajnuna fid-dixxerniment vokazzjonali tagħhom.

### **3.15 Hidma f'kollaborazzjoni mal-arċidjoċesi ta' Malta**

Ċerta hidma għall-vokazzjonijiet f'Ghawdex għandha ssir ukoll f'kollaborazzjoni mal-arċidjoċesi ta' Malta, speċjalment fejn tidhol il-hidma mal-istudenti universitarji, imsemmija f'n.3.9.

## Konkluzjoni

Dan il-Pjan ta' hidma għall-vokazzjonijiet qed jindika b'xi mod hafna mill-hidma li diġà qed titwettaq u hidma oħra li għandha titwettaq, sew fuq livell parrokkjali kif ukoll fuq livell djoċesan. Madanakollu dan il-Pjan ma jrid bl-ebda mod iżomm lura milli jittieħdu inizjattivi ġodda li jistgħu jizdiedu ma' dawk imsemmija fih, anzi jinkoraġġihom. L-importanti hu li kull hidma f'dan il-qasam titwettaq f'kollaborazzjoni mal-kappillan meta tkun fuq livell parrokkjali u kkoordinata madirettur djoċesan tal-vokazzjonijiet meta tkun fuq livell djoċesan.

Kull hidma għall-vokazzjonijiet għandha tkun dejjem:

- *immotivata* biss minn imħabba sinciera għal Kristu u l-Knisja tiegħu,
- *imwettqa* bi spirtu ta' fidi u umiltà,
- *akkumpanjata* mix-xhieda ta' hajja Nisranija awtentika u ferhana.

Fuq kollox importanti li f'dan kollu nibqgħu konxji li Sid il-Ħsad huwa dejjem Alla u li s-Salvatur tal-Knisja huwa biss Ġesù Kristu, ir-Raġhaj it-Tajjeb li ta hajtu għan-nagħaġ tiegħu (ara Ġw 10,14-15). Huwa hu li qed isejhilna biex inkunu "haddiema" miegħu fl-għalqa tiegħu (ara 1Kor 3,9). Għalhekk, wara li nkunu qdejna dmirna sal-aħħar, b'umiltà nistqarru: "ahna qaddejja li ma niswew għal xejn; għamilna biss dak li kellna nagħmlu!" (Lq 17,10).

4 ta' Novembru 2013

Tifkira ta' San Karlu Borromeo

147 anniversarju mit-twaqqif tas-Seminarju

## **ŻIEDA:**

### **INFORMAZZJONI DWAR IS-SENA PROPEDEWTIKA**

Meta żagħżugh ikun għamel mixja ta' dixxerniment flimkien mad-direttur spiritwali, jista' jressaq it-talba formali tiegħu lill-Isqof biex jibda l-formazzjoni għas-saċerdozju. L-Isqof jitlob lill-*Board* tas-Seminarju biex jistharreġ lill-kandidat u, wara li jsir l-*screening* meħtieġ, ikun jista' jagħti bidu għas-sena propedeutika.

1. L-għanijiet ta' din is-sena huma:
  - 1.1 li tghin liż-żagħżugh jimmatura aktar fiż-żmien u fil-kwalitajiet bażiċi meħtieġa għall-formazzjoni;
  - 1.2 li tghinu jiċċara l-motivazzjonijiet tiegħu u hekk isir aktar konvint mis-sejha li qed jagħmillu l-Mulej;
  - 1.3 li tghinu jithejja għall-istil ta' hajja li jitlob minnu ż-żmien ta' formazzjoni fis-Seminarju.
2. Il-mezzi li bihom iż-żagħżugh jiġi mghejjun jilhaq dawn l-għanijiet matul din is-sena huma:
  - 2.1 aktar żmien għar-riflessjoni personali dwar il-vokazzjoni tiegħu;
  - 2.2 laqgħat regolari mal-*counsellor* u mad-direttur spiritwali;
  - 2.3 bazi soda għall-hajja tat-talb persunali u komunitarju;
  - 2.4 familjarità mal-għejjun tal-hajja spiritwali;
  - 2.5 esperjenza ta' hajja komunitarja;
  - 2.6 thejjiġja għall-istudju tal-Filosofija u t-Teoloġija permezz ta' korsijiet preparatorji u l-istudju ta' xi lingwi;
  - 2.7 esperjenza ta' xogħol u volontarjat.

Fi tmiem is-sena propedewtika ssir verifika tal-mixja li ż-żagħżuġh ikun għamel u tingħatalu r-risposta defnittiva biex ikun jista' jibda l-formazzjoni fis-Seminarju.

**TALBA LILL-MADONNA**  
**GĦALL-VOKAZZJONIJIET SAĊERDOTALI**

O Marija, Qaddejja umli tal-Mulej,  
int wegibt ghas-sejha ta' Alla  
u ngħatajt kollok kemm int għall-qadi tiegħu  
biex permezz tiegħek seta' jsehh  
il-pjan tiegħu ta' salvazzjoni għall-bnedmin kollha.

Aghmel li hafna zghazagh ohra  
jintlaqtu mill-ezempju tiegħek  
u mwiezna mit-talb tiegħek ta' Omm  
jaghmlu kuragg u jwiegħbu b'generozità  
ghas-sejha li l-Mulej qiegħed jagħmlilhom.

Omm il-Knisja u Ghajnuna tal-Insara,  
thalli xejn ibezza' u jaqta' qalb iz-zghazagh tagħna  
milli jhallu kollox u jimxu aktar mill-qrib  
wara Ibnek Ġesù fit-triq tas-saċerdozju.

Żomm f'qalbek il-Knisja ċkejna li hi fi gżiritna  
u thalliha qatt nieqsa minn rghajja skont il-Qalb ta' Ibnek  
li f'ismu jmexxuha u jmantnuha  
bil-Kelma u bl-Ewkaristija,  
kif ukoll bix-xhieda ta' hajja qaddisa.  
Ammen.

Marija, Omm il-vokazzjonijiet,  
itlob għalina.